
Kshupakritam Vishnu Stotram

क्षुपकृतं विष्णुस्तोत्रम्

Document Information

Text title : Kshupakritam Vishnu Stotram

File name : kShupakRRitaMviShNustotram.itx

Category : vishhnu, vishnu, lingapurANa, stotra

Location : doc_vishhnu

Proofread by : PSA Easwaran

Description/comments : lingapurANa | pUrvabhAga | adhyAya 36/4-20||

Latest update : October 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 8, 2024

sanskritdocuments.org

क्षुपकृतं विष्णुस्तोत्रम्



नन्द्युवाच ।
पूजया तस्य सन्तुष्टो भगवान्पुरुषोत्तमः ।
श्रीभूमिसहितः श्रीमाञ्जशङ्खचक्रगदाधरः ॥ १ ॥
किरीटी पद्महस्तश्च सर्वाभरणभूषितः ।
पीताम्बरश्च भगवान्देवैर्दैत्यैश्च संवृतः ॥ २ ॥
प्रददौ दर्शनं तस्मै दिव्यं वै गरुडध्वजः ।
दिव्येन दर्शनेनैव दृष्ट्वा देवं जनार्दनम् ॥ ३ ॥
तुष्टाव वाग्भिरिष्टाभिः प्रणम्य गरुडध्वजम् ।
क्षुप उवाच ।
त्वमादिस्त्वमनादिश्च प्रकृतिस्त्वं जनार्दनः ॥ ४ ॥
पुरुषस्त्वं जगन्नाथो विष्णुर्विश्वेश्वरो भवान् ।
योऽयं ब्रह्मासि पुरुषो विश्वमूर्तिः पितामहः ॥ ५ ॥
तत्त्वमाद्यं भवानेव परं ज्योतिर्जनार्दन ।
परमात्मा परन्धाम श्रीपते भूपते प्रभो ॥ ६ ॥
त्वत्क्रोधसम्भवो रुद्रस्तमसा च समावृतः ।
त्वत्प्रसादाज्जगद्धाता रजसा च पितामहः ॥ ७ ॥
त्वत्प्रसादात्स्वयं विष्णुः सत्त्वेन पुरुषोत्तमः ।
कालमूर्ते हरे विष्णो नारायण जगन्मय ॥ ८ ॥
महांस्तथा च भूतादिस्तन्मात्राणीन्द्रियाणि च ।
त्वयैवाधिष्ठितान्येव विश्वमूर्ते महेश्वर ॥ ९ ॥
महादेव जगन्नाथ पितामह जगद्गुरो ।
प्रसीद देवदेवेश प्रसीद परमेश्वर ॥ १० ॥

प्रसीद त्वं जगन्नाथ शरण्यं शरणं गतः ।
 वैकुण्ठ शौरे सर्वज्ञ वासुदेव महाभुज ॥ ११ ॥
 सङ्कर्षण महाभाग प्रद्युम्न पुरुषोत्तम ।
 अनिरुद्ध महाविष्णो सदा विष्णो नमोऽस्तु ते ॥ १२ ॥
 विष्णो तवासनं दिव्यमव्यक्तं मध्यतो विभुः ।
 सहस्रफणसंयुक्तस्तमोमूर्तिर्धराधरः ॥ १३ ॥
 अधश्च धर्मो देवेश ज्ञानं वैराग्यमेव च ।
 ऐश्वर्यमासनस्यास्य पादरूपेण सुव्रत ॥ १४ ॥
 सप्तपातालपादस्त्वं धराजघनमेव च ।
 वासांसि सागराः सप्त दिशश्चैव महाभुजाः ॥ १५ ॥
 द्यौर्मूर्धा ते विभो नाभिः खं वायुर्नासिकां गतः ।
 नेत्रे सोमश्च सूर्यश्च केशा वै पुष्करादयः ॥ १६ ॥
 नक्षत्रतारका द्यौश्च ग्रैवेयकविभूषणम् ।
 कथं स्तोष्यामि देवेशं पूज्यश्च पुरुषोत्तमः ॥ १७ ॥
 श्रद्धया च कृतं दिव्यं यच्छ्रयं यच्च कीर्तितम् ।
 यदिष्टं तत्क्षमस्वेष नारायण नमोऽस्तु ते ॥ १८ ॥
 शैलादिरुवाच ।
 इदं तु वैष्णवं स्तोत्रं सर्वपापप्रणाशनम् ।
 यः पठेच्छृणुयाद्वापि क्षुपेण परिकीर्तितम् ॥ १९ ॥
 श्रावयेद्वा द्विजान् भक्त्या विष्णुलोकं स गच्छति ॥ २० ॥
 सम्पूज्य चैवं त्रिदशेश्वराद्यैः स्तुत्वा स्तुतं देवमजेयमीशम् ।
 विज्ञापयामास निरीक्ष्य भक्त्या जनार्दनाय प्रणिपत्य मूर्ध्ना ॥ २१ ॥
 इति श्रीलिङ्गमहापुराणे पूर्वभागे षड्विंशाध्यायानेतर्गतं
 क्षुपकृतं विष्णुस्तोत्रं समाप्तम् ।
 लिङ्गपुराण । पूर्वभाग । अध्याय ३६/४-२० ॥

lingapurANa . pUrvabhAga . adhyAya 36/4-20..

Proofread by PSA Easwaran

Kshupakritam Vishnu Stotram
pdf was typeset on October 8, 2024

Please send corrections to sanskrit@cheerful.com

